

Atlantsflog vil nøkta oljutørv

FLOGFERÐSLA
Jan Müller

Tilstundandi oljuleitingin við Føroyar er høgudsorsøkin til, at føroyska flogfelagið Atlantsflog longu nú setir kósina móti Skotlandi – við ikki minni enn tveimum flogferðum um vikuna, mánaðskvöld og hóskvöld. Upprunaliga ætlanin var at byrja 26. mars við einum túri um vikuna. Nú verður so farið í gongd 19. februar. Magni Arge, stjóri sigur, at hetta fer at geva eitt nú fólki í oljувinnuni ein góðan møguleika at koma skjótt og biliga til Føroya at halda fundir. Og hjá føroyingum at fara hinvegin. Tað gevur eisini góðar møguleikar at fara víðari til Stavanger og London sama kvöld. Og tað vendir so eisini øvugt, har tú kanst koma úr Stavanger og London og sleppa víðari til Føroya um sama mundið.

Magni Arge sigur, at teir gera sær stóran ómak at lurta eftir øllum teimum signalum, sum koma, og hesi eru m.a., at fundir verða hildnir í Keypmannahavn og London heldur enn í Føroyum, tí ferðingin er so trupul. Tað er hetta, sum Atlantsflog nú vil bøta um bæði fyri

at veita eina eftirspurda tænastu og har-við fáa inntøkmøguleikar men eisini fyri at skapa grundarlag undir virksemin her á klettunum. Tað er so eisini í samsvor við andan í oljulógávuini, at virksemin, sum er tengt at eini komandi oljuleiting, skal so vítt møgulegt fara fram í Føroyum. Dømi um slíka positiva gongd er m.a. tann sannroynd, at meðan ráðstevnur um oljувinnu um okkara leiðir fyrr hava verið hildnar í Aberdeen, eru tær nú í Føroyum. Fyrsta slíka ráðstevna var í Norðurlandahúsinum í fjør og verður helst endurtikin í vetur.

Magni Arge sigur annars, at hyggja vit at hesi gongdini út frá einum menningarsjónarmiði, so hevur man brúk fyri at hava javnt og støðugt samband við økini rundan um okkum. Her er jú talan um eitt nýtt handilsøki. Eitt týttari samband skundar undir ein positivan utvikling og kann føroyska flogfelagið vera við til at byggja brýr millum londini bæði eins og gjørt hevur verið við Danmark og nú eisini Noreg.

Hatta var dropin!

Hanna Pálsdóttir Vang

»Útjadarin skal mennast«. Tað hava okur hoyrt ofta, men tað eru bara tóm orð, ið politikararnir siga fyri at tekkjast íbúgvvarnum í útjadarinum, tí okur síggja tað ikki í verki! Men latum okum bara øll flyta til miðstaðarøkið og oyða

restina av landinum! Munnu tey kunna hýsa okum har norðuri?

Enn einaferð verða Suðuroyingar skjúgvadir til viks. Oljuútgerðarhavin, sum øll vóru sannførd um fór at liggja á Drelnesi, varð eisini tikin frá okum.

Eftir at hava hoyrt tey skelkandi tíðindi í útvarpinum, um at oljuútgerðarhavin skuldi liggja í Runavík ella Havn, hoyrdu

okur Høgna Hoydal siga, at hetta var ímóti lögtingssamtyktini, og so væntaði man, at politikararnir fóru at leggja uppí, men so varð ikki. Teir høvdu fund og avgjördu, at »okkurt« oljувirksemi skuldi vera í Suðuroynni. Heilt erligt, hava teir null virðing fyri suðuroyingum? Halda teir, at suðuroyingar so bara siga »ná ókey, so er í lagi«? Tað halda teir óivað, tí

suðuroyingar hava funnið seg í so nógvum frammandan, at nú ger ikki mun longur.

Nýggjan miðnámskúla hava teir lovað okum. Tað verður spennandi at síggja, um tað verður veruleiki; og hvussu við tunnlinum ímillum Øravík og Hov, man hann fara at koma? Ella eru tað eisini bara tóm orð?

Tað hongur ikki saman hjá Póli

Björn Patursson
Koltri, Samiska
Tjóðardagin 2001

Tað er eingin grund at yvirtaka málsøkir um ikki ætlanin er, at vit gerðast sjálvstøðug! Tað haldi eg at Pól Nyrup eisini veit.

Um endamálið ikki er sjálvstýrið so meini eg avgjørt at tann sum valdar eisini skal gjalda.

Tað hongur ikki saman hjá Póli

Nyrup segði í dag, at danska stjórnin er sinnað til, at samráðast við okkum føroyingar um yvirtøkur av málsøkjum eftir eini nærri lýstari ætlan, eftir heima-stýrisslógin. Síðani skundaði hann sær at hotta við, at blokkurin skal niðurtrappast yvir eitt 4 ára skeið. Men hvat er blokkurin



gjald fyr? So vítt eg veit, er blokkurin júst gjald fyr tey málsøkir vit tosa um í avtaluni.

Ja
Við hesi ætlan hevur Føroya Landsstýrið so vítt tað ber til gingið øllum ámøtið. Stórsti parturin av anstøðuni hevur sagt seg kunna ganga hesa leið og kann danska stjórnin ikki taka

undir við ætlanini er ein nýggj støða komin í sum kemur at verða litið sømilig fyri Danmark sum imperium.

Soleiðis skiljið eg støðuna

Kultúr fer aftur hesaferð 100% at stuðla ætlan landsstýrisins sum gjørt var í 46. Við okkara ja-atkvøðum til uppskot landsstýrisins 26. mai, geva vit landsstýrinum okkara fulla stuðul til at fara til dansku stjórnina við eini lögtingslóg, sum hevur stuðul frá fólkinum, har biðið verður um:

-at danska stjórnin notar sær okkara ætlan um:
-AT VIT NÚ HAVA AV-GJØRT, AT GERA FØROYAR FÍGGJARLIGA ÓHEFTAR AV DANMARK, YVIR EITT RÍMLIGT TÍÐARSKEIÐ!

Tá vit so hava prógva, at vit klára okkum sjálvi fíggjarliga, bæði yvir fyr teimum føroyingum sum ikki trúgva tí og fyri dønnum, skulu vit endaliga taka støðu til hvussu vit føroyingar statsrættarliga vilja innrætta okkum í framtíðini. Tað skal fólkið eisini taka støðu til tá. Í okkara verð er eingin ivi heldur um tað.

Onki at verða ræddur fyr

Hetta er og verður seinasti og einasti møguleiki vit fáa. Verið ikki ræddir! vit eru ikki einsamøll í verðini. - Og spurningurin sum eingin tordi at koma nærri inn uppá í útvarpinum: hvat er tað sum ger at danir halda so fast um okkum tá heimastýrisslógin bert snýr seg um 1,3 mia. útreiðsla?

Suðuroyggin er partur av Føroyum ... enn

Finnleif Guttusen
borgarstjóri

Hvussu leingi hetta er veruleiki vil tíðin vísa, Lítla Dímon er eisini partur av Føroyum, men har er bert livandi hjá seyði.

Nú ætli eg mær ikki at tjakast við Dánjal Bjarkhamar, býráðslim í Vági í bløðunum og eg taki fult undir við tí hann sigur seinast í grein síni 31. januar í Dimmu um, at vit sum búleikast í Suðuroy skulu samstarva - oynni og tí fólki her býr at gagni.

Men eg taki ikki undir við, at verandi samgonga og aðrar við, hava givið okkum sum búleikast í Suðuroy nakrar sømdir sum eru at rópa hurra fyr. Tað sum er komi her suður hevur bert gjørt tað, at vit tilkomnu yvirliva meðan



børn okkara rýma, tí her er einki at koma aftur til. At børnini koma aftur í ferium er ikki tað sama sum at búleikast her.

Fitt og góðtrúgvín

Vit sum búleikast her suðri skulu ikki bara lata standa til, vera so óluksáluga fitt og góðtaka alt, vit skulu krevja okkara rætt sum ein partur av Føroyum og fáa vit ikki henda rætt so eiga

vit at taka avleiðingina av tí, ein møguleiki er loysing og tað er altjóða víðurkent.

Afrika og niðurpíning

At ein advokatur heldur at skilið skal blíva líka so ringt sum í Afrika við loysing, har tey blíva knúst við harðari hond og í blóði trúgvi eg ikki, men at Annfinn og samgongan kann banka okkum uppá pláss er nakað annað, tí hetta er longu við at henda, tað vísur gongdin í Suðuroy.

Hvat er eftirfarandi

Hvussu nógv hald er í tí ætlan, sum verandi samgonga hevur viðvíkjandi fløgum í Suðuroy vil eg seta eitt stórt spurnar-tekin við.

At Torbjørn Jackobsen hevur skori fjögongum og sagt at Almanna- og Heiluskúlin skal liggja á Tvøroyri tiki og hattin av

fyr, men har er ikki eitt klovi oyra fylgt við til at seta skúlan á stovn, Tvøroyrar kommuna hevur bori allar útreiðslurnar av skúlabygginginum.

At hesin skúli kemur í gongd er eingin ivi um, tað skal so ikki skorta uppá viljan frá Tvøroyrar kommunu, um viljin frá landsins myndugleikum viðvíkjandi fløgum og fígging er líka so góður vil nærmasta tíð vísa.

Samanhald

Eg vóni at suðringar fara at gera meira vart við seg yvir fyr teimum sum ráða í Føroyum, líkamikið hvat politiskan lit teir hava.

At vit sum búleikast her suðri standa saman, og krevja okkara sjálvsagda rætt til møguleikarnar, sum finnst í hesum landi.

Vit kunnu ikki blíva við, at vera fitt og lata okkum alt lynda.



Magni Arge, stjóri: - Vit vilja vera við at menna samvinnuna við grannalondini